

ህዝባዊ ውዳቤታትን ኣብ ስርዓት ዘሕድሮ ስግኣትን

ሓደ ካብ ናይ ሕብረተ-ሰባት ማሕበራዊ መለለይታት ውዳቤቶ። መለለይ ሕብረተ-ሰባት ጥራሕ ዘይኮነ፡ መፍለይን መለለይን ክፍለ-ዓለማት፣ ዞባታት፣ ሃገራት እውንዮ። ስለዚ ውደባ ፍቱን መሳርሒዮ ኣብ ደሞክራሲያዊ ምሕደራ። ብዘይ ውደባ ዓለም ምስ ኩሉ ጸገማት ብኸምዚ ዘላቶ ክትከይድ ኣይምኽኣለትን። ብዘይ ውደባ ንክፍለ-ዓለማት ማለት ኣህጉራት ዘተኣሳስር ገመድ ኣይምሃለውን። ብዘይ ውደባ ዞባዊ ናይ ሰላምን ልምዓትን ምትእኽኻባት ኣይምተራእዮን። እዚ ዘመልክተና ነገር እንተሃለወ ውደባ ሓይሊ ምኻኑ፡ ከይተወደብካ ትርጉም ዘለዎ ስራሕ ንምስራሕ ኮነ፡ ምዕባላ ሕብረተ-ሰብ ንቕድሚት ምድፋእ ከምዘይከኣልዮ። ወደባ ትደልዮ ነገር ወይ ዕላማ ኣብ ሸቶኡ ንምብጻሕ ዘይስገር ኣገዳስነት ከም ዘለዎዮ።

ውደባ ብመጽር ኣድላይነቱ ብዙሕ ዝዓይነቱ ምኻኑ ምርዳእውን ኣገዳሲ ይመስለኒ። ህዝብታት ሓንቲ ሃገር፡ ሰላምም ንምውሓስ፣ ጸጥታኣም ንምቁጽጻር፣ ማሕበራዊ ጠለባቶም ንምምላስ፣ ቁጠባዊ ገስጋሪም ንቕድሚት ንምውንጫፍ፣ ከከም ደረጃ ዕቤቶምን ጭቡጥ ማሕበረ ቁጠባዊ ኩነታቶምን ናይ ምውዳብ ኣገንዘብ ዘለዎም፡ ብተግባር ድማ ዝሰርሕሉ ምኻኖምዮ። ካብ ደረጃ ንእሽቶ ዓዲ (ቁሽት) ክሳብ ሃገር ለኹ፡ ማሕበር ሰራሕተኛታት፣ ማሕበር ደቂ-ኣንስትዮ፣ ማሕበር መንእሰያት፣ ማሕበር መማህራን፣ ማሕበር ሓካይም፣ ማሕበር ሰብ ሞያ ሕጊ፣ ማሕበር ደረሰቲ፣ ማሕበር ሙዚቀኛታት፣ ማሕበር ሓርበኛታት፣ ማሕበር ውጉኣት ሓርነት፣ ማሕበር ስፖርተኛታት፣ ማሕበር ሓረስቶት ...ወዘተ ዝርዝሩ ኣዝዮ ብዙሕ ውዳቤታት ኣብ ዝተፈላለዩ ሃገራት ክህሉ ዝደረኸ ቀንዲ ምክንያት፡ ህይወትካ ብግቡእ ንምምራሕ፡ ሰብ ዝሰርሖ ኮነ ባህሪ ዘምጸሖ ሓደጋታት ንምክልኻል ወይ ንምብዳህ ክንድዝኾነ ጉልበትን ገንዘብን ይሃልኻ ብውልቀኻ ዘይከኣል ምኻኑዮ ዘረድኣና። ውደባ ዘመን ኣምጸኦ ዘይምኻኑ፡ ካብ ቀደም ካብ ጥንቲ ዝነበረ ቅቡልን ፍቱንን መሳለጢ ውጥናት ምኻኑውን ክዝንጋዕ ኣይግባእን።

ሰላም፣ ደሞክራሲ፣ ፍትሕን ልምዓትን ንምምጻእን ንምሕላውን ውደባ ዘይስገር መሳርሒዮ። ዘይተወደበ ሕብረተ-ሰብ ክንዲ ዝኾነ ብዝሒ፣ ሃብቲ፣ ሓርበኝነት፣ መሃዝነት፣ ህርኩትነት፣ ተወፋይነት ይሃልዎ ኣብ ዝበጽሖ የብሉን። ሰውራ ኤርትራ ምስ ኩሉ ጸገማቱ ውዳቤ እንተዘይህልዎ እዚ ተረኺቡ ዘሎ መሬታዊ ነጻነት ኣይምተረኽበን። ከም ህዝቢ ሓባራዊ ታሪኽ ኣይመመዝገበን። መራሕቲ ዞባዊ ውድብ ኢጋድ ነዚ ዞባ ኣብ ዝምልከቱ ጉዳይ ዝዘራረቡን ዝውሰኑን ንተን ኣባል ሃገራት ዝኣሰር ናይ ሓባር ውደባ ስለዘሎዮ። መራሕቲ ሃገራት ኣፍሪቃ፡ ንኣህጉርና ኣፍሪቃ ኣብ ዝምልከቱ ጉዳያት ኣብ ሓደ ተኣኪቦም ክዛራረቡ ዘኸኣሎም ብሓባር ተሰማሚዖም ዘጣየስዎ ሕብረት ማለት ሕብረት ኣፍሪቃ ስለ ዘለዎምዮ። መራሕቲ ሃገራት ዓለም፡ ብዛዕባ ኣሸበርቲ፣ ክሌማ፣ ጥዕና፣ ምቕናስ ድኽነት፣ ምቁጽጻር ኒኩሌር፡ ንግድን ወፍርን ...ወዘተ ክዘራረቡ ዘኸኣሎም ዝፈጠርዎ ውደባዮ።

ስለዚ ውደባ ኣብ ኩሉን ንኹሉን ኣድላይዮ። ብፍላይ ከኣ ከምዚ ንሕና ኤርትራውያን ቅድሚ 1991 ዝነበርናዮ ኮነ፡ ሎሚ ብዘበታዊ መግዛእቲ ሓመድ ድፋጫና ኣብ እንበልዓሉ ዘለና ሕሱም መድረኽ ኣድላይነቱ ብዝኾነ ምክንያት ኣይስገርን። ጨፍላቂ ጉጅለ ህግደፍ ካልእ ተኣምራታዊ ሓይሊ ስለ ዘለዎ ዘይኮነስ፡ ስለ ዝተወደበዮ ኩሉ-መዳያዊ መሰልና ቀንጢጡ ረገጹ ከም ቃሕታኡ ዝገዝኣና ዘሎ። ንሕና ድማ ካብዚ ጸረ-ህዝቢ ምሕደራዚ ክንናገፍ እንተደኣ ኮይና ሕድሕዳዊ ምትእምማን ኣጥፊእና፡ ሕድሕድ ድማ ብሕሜታ እናተቐነጸጸልና፡ ዘይብሁል እናተበሃሃልና ዘይኮነስ፡ መጀመርያ በቢ ፖለቲካዊ ባህሪናን ዝንባሌናን ቀጸልና ብዝተሓተን ዝለዓለን ሓባራዊ ግንባራት ክንውደብ ናይ ግድን ክኸውን ኣለዎ። ካበይ ተበጊስካ ኣበይ ክትበጽሕ ከም እትደሊ ዘርኢ ዝተነጸረ ፖለቲካዊ ርእይቶን ውደባን ከይፈጠርካ፡ ቀጸልነት ዘይብሉ ኣጋጣሚታት እናተጠቐምካ ተስመዖ ናይ ተቓውሞ ድምጺ ኣድማዕነት የብሉን። ኣብ ውሽጢዚ 26 ዓመት ዝተገንዘብናዮ ነገር እንተሃለውውን ከምቲ " ከልቢ ይነብሕ እቲ ገመል ጉዕዞኡ ይቕጽል" ዝበሃል ምስላ

ደምበ ደለይቲ ደሞክራሲያዊ ለውጢ ንፋሽሽታዊ ተግባራት ህግደፍ መሰረት ገይሩ ኩነኔኡ ይስምዕ ጸረ-ህዝቢ ጉጅለ ህግደፍ ድማ ይቅጽልዩ ዘሎ። ነዚ ጉዳይ እናጎዮኻ ዘይኮነ ደው ኢልካ ምርዳኡ አገዳስነት አለዎ።

ስለምንታይ ንሱ ከምዚ ዝበለ ፍንፋን ፖለቲካዊ ባህርን ፋሽሽታዊ ተግባርን እናፈጸመ ኣብ ስልጣን ይቅጽል፡ ስለምንታይ ንሕና ሰላም፡ ደሞክራሲ፡ ፍትሒ እናጠለብና ብውሕዱ ሓይሊ ሚዛና ዘይጎልበተ፡ ተወዳዳሪ ዘይኮነ፡ ደገፍ ህዝብታት ኤርትራን ደላዩ ሰላም ማሕበረ-ሰብ ዓለምን ዘይሰሓበ ብአንክሮ ምምዛኑ የድሊ። ስለምንታይ ደኽኪምና፡ ስለምንታይ ብሓይሊ ሓሳብ እናሰዓርና ብተግባር ኣብ ደውታ ኣቲና ብሓላፍነት ምፍታሹ፡ ብውደባ ድማ ምሕካሙ ይግባእ። ከምዚ ዝበለ ብሱል አገንዝቦ ፈጠርና ብንቕሓትን ሕራሃን እንተዘይተበገሰና ግን፡ ህግደፍ ክሃድነና ንሕና ጨውጫው ክንብል ቁብ ነገር ከይገበርና ክመስየናዩ። ከም ህዝቢ ከም ሃገር ካብ ዘለናዩ ናይ ክፉእ ክፉእ መድረኽ ክንወጽእ፡ ካብ ኣንፈቱ ዘይፍለጥ ተቓውሞ ኣንፈቱ ዝተነጸረ ውደባ ንግበር። ቀዲሙ ዝተወደበ ውደባኡ የጎልብት ዘይተወደበ ድማ ይወደብ። እዚዩ መድሕና። እዚዩ ሓይልና። ምረትና ብዘይወደባ ኣይፍወስን። ባህግና ድማ ኣይሰምርን። ስለዚ ባህግና ክሰምር፡ ምረትና መልሲ ክረክብ፡ ጸላኢና ብተግባሩ ክፍረድ ኣብ ዝተነጸረ ዕላማ ንዕሰል።

ካብ ሓዳስ በረከተ ኣብ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 12-07-2017